

Vol 44  
Nru 219  
Jannar - Marzu 2023

LART

# Imqaddsa

RIVISTA BIBLIKA





**L-ISPIRTU S-SANTU  
FL-EVANGĠELJU  
SKONT SAN ĠWANN**

*Rev Dr Martin Micallef OFMCap*



Il-kelma bil-Grieg għall-Ispirtu hija *pneuma* tagħmel parti mill-vokabularju teoloġiku tal-Evangelju skont San Ġwann, fejn tintuża għal tant drabi b'referenza għall-Ispirtu ta' Alla, għalkemm xi drabi tintuża għall-ġewwieni tal-bniedem. Meta San Ġwann juża din il-kelma b'referenza għall-Ispirtu ta' Alla, nistgħu nġhidu li juża b'erba' modi differenti. (i) L-Ispirtu huwa l-qawwa ta' Alla mogħti lill-bniedem. (ii) L-użu tal-kelma "Spirtu" hija marbuta mal-preżenza ta' Alla li twassal għall-ħajja ġdida f'dawk li jemmnu. (iii) Din il-ħajja ġdida hija pprezentata bħala "twelid." (iv) Il-kelma "pneuma" hija użata f'rabta mal-kelma *parakletos*, l-avukat, dak li jgħinek, imsejjaħ "l-Ispirtu tal-Verità," għalkemm fi Ġw 14:26, l-avukat hu msejjaħ "l-Ispirtu s-Santu."

F'dan l-artiklu se jrin naraw l-użu tal-kelma *pneuma*

fil-Evangelju skont San Ġwann. B'dan il-mod inkunu nistgħu nkomplu napprezzaw it-teoloġija profonda ta' dan l-Evangelju pprezentata permezz tan-narrativa li hija differenti minn dik tal-Evangelji Sinottiċi.

### **L-Ispirtu s-Santu li baqa' fuq Ġesù**

L-ispirtu jissemma sa mill-bidu nett tal-Evangelju skont San Ġwann f'rabta mal-figura ta' Ġwanni l-Battista. L-Evangelista San Ġwann, f'xebh mal-Evangelji l-oħra, jibda l-ministeru ta' Ġesù f'rabta ma' Ġwanni l-Battista. Nistgħu nġhidu li f'kull Evangelju hemm referenza għall-Ispirtu f'dawn il-ġrajjet marbutin mal-Battista. Minkejja dan, ir-Raba' Evangelista żviluppa u addatta din it-tradizzjoni dwar Ġwanni l-Battista

skont l-għan li għalih kien qed jikteb.<sup>1</sup>

L-Evangelista San Ġwann jipprezentalna lil Ġwanni l-Battista li ra lil Ġesù għaddej. Lid-dixxipli tiegħu Ġwanni jgħidilhom hekk: "Dan hu li għalih għedtilkom, 'Warajja ġej bniedem li hu aqwa minni, għax kien qabli. Anqas jien stess ma kont nafu; imma jien għalhekk ġejt nġammed bl-ilma, biex hu jkun mgħarraf lil Israel.' U Ġwanni xehed għalih u qal: 'Jiena rajt l-Ispirtu nieżel mis-sema bħal hamiema u joġġhod fuqu.'<sup>2</sup> Imbagħad inkomplu naqraw: "Tabilhaqq, anqas jien ma kont nafu; imma dak li bġhatni nġammed l-ilma, hu stess qalli, 'Fuq min tara l-Ispirtu jinżel u joġġhod, dak hu li jgħammed bl-Ispirtu s-Santu.'<sup>3</sup>

Mela Ġwanni l-Battista mhux biss ra l-Ispirtu niżel fuq Ġesù, imma jenfasizza wkoll li l-Ispirtu "baqa" fuq Ġesù. L-użu tal-verb "baqa" - bil-Grieg: *menein* - huwa wiehed importanti f'dan l-Evangelju, tant illi jintuża daqs erbghin darba f'dan l-Evangelju.<sup>4</sup> Aktarx li r-referenza għall-Ispirtu li niżel u "baqa" fuq Ġesù sservi biex turi li Ġesù kien tassew il-mibgħut tal-Missier, u allura dak kollu li għamel u qal kien ġej bil-qawwa tal-Missier. F'dan l-ewwel użu tal-kelma "tibqa" f'rabta mal-Ispirtu li niżel fuq Ġesù, l-Evangelista

digà mela qed jurina, kif li “tibqa” hija azzjoni li tappartjeni lir-realtà divina.<sup>5</sup> Fil-fatt, aktar ma’ dan l-Evangelista juza dan il-verb, aktar jieħu tifsira simbolika milli fizika.<sup>6</sup>

Fil-Kummentarju tiegħu fuq l-Evangelju skont San Ġwann, San Ċirillu ta’ Lixandra, jikkumenta fit-tul fuq dan il-vers b’referenza għall-Ispirtu li “niżel” u “baqa” fuq Ġesù. San Ċirillu jagħmel dan bl-użat tipoloġija ta’ Adam sabiex juri li l-Iben ta’ Alla wera li kien it-Tieni Adam meta sar bniedem, irċieva l-Ispirtu bħala bniedem sabiex l-ewwel iqaddes l-umanità tiegħu u bħala konsegwenza jqaddes il-kumpliment tal-umanità.<sup>7</sup>

## Twelid mill-ilma u l-Ispirtu

L-Ispirtu jergà’ jissemma f’wiehed mill-episodji li nsibuh irrakkuntat biss f’dan l-Evangelju: il-laqgħa bejn Ġesù u Nikodemu li sseħħ bil-lejl. Fid-djalogu bejn dawn iż-żewġ personaġġi, Ġesù jispjega lil Nikodemu l-bżonn li jibda jirraġuna b’mod differenti. “Tassew tassew ngħidlek li jekk wiehed ma jitwelidx mill-ġdid/gholi (bil-Grieg: *anóthen*), ma jistax jara s-Saltna ta’ Alla.”<sup>8</sup> Nikodemu ma jifhimx il-kliem ta’ Ġesù, minhabba t-tifsira doppja tal-kelma bil-Grieg: *anótem*. Hekk fil-fatt turi t-tweġiba tiegħu għal dan il-kliem:

“Kif jista’ wiehed jitwieled wara li jkun xjiegħ? Jista’ forsi jergà’ jidhol f’għuf ommu jitwieled?”<sup>9</sup>

Bi tweġiba, Ġesù juza kliem differenti minn dak ta’ qabel: “Tassew tassew ngħidlek, li jekk wiehed ma jitwelidx mill-ilma u l-Ispirtu, ma jistax jidhol fis-Saltna ta’ Alla.”<sup>10</sup> Ninnutaw kif hawnhekk Ġesù jibdel il-kelma li uza fil-v.3 “mill-ġdid/mill-gholi” għal li titwieled “mill-ilma u l-Ispirtu.” F’dan il-każ, mela, li titwieled mill-ġdid mhijiex xi haġa li tiddependi mill-bniedem kif haseb Nikodemu. Hawn min jinterpreta dan il-kliem bħala referenza għall-maġmudija – l-ilma





u l-ispirtu – bhala twelid spiritwali għall-ħajja ġdida.<sup>11</sup>

L-użu ta' kliem b'aktar minn tifsira waħda jkompli fl-istess silta meta Ġesù jgħid lil Nikodemu: “La tistagħgibx jekk jiena għedtlek li jehtigilkom titwiellu mill-ġdid. Ir-riħ (*pneuma* – spirtu) fejn irid jonfoħ; tisma' hossu, imma ma tafx mnejn hu ġej jew fejn hu sejjer. Hekk jiġri minn kull min jitwieled mill-Ispirtu.”<sup>12</sup> Dan il-kliem jenfasizza n-natura misterjuża tal-Ispirtu. Il-bniedem ma jistax jifhem jew jaħkem ir-riħ, imma jista jesperjenzah jew iħoss l-effetti tiegħu. Hekk ukoll, fir-rigward tal-Ispirtu, aħna nistgħu biss inhossu l-effetti tiegħu.<sup>13</sup>

### **Tqim lil Alla fl-Ispirtu u l-verità**

Fil-kapitlu 4, l-Evangelista San Ġwann jirrakkonta

l-ġrajja tal-laqgħa ta' Ġesù mal-mara Samaritana. Ġesù jiftaħ id-djalogu meta jitlob lil din il-mara tatiħ jixrob, sakemm imbagħad ighidilna: “Kieku kont taf id-don ta' Alla u min hu dak li qieghed jghidlek, 'Aghtini nixrob,' kieku int kont titolbu, u hu kien jagħtik ilma ħaj.”<sup>14</sup> Bhal Nikodemu, din il-mara, ma tifhimx il-kliem ta' Ġesù, tant illi hija tagħmel din ir-reazzjoni: “Sinjur, mnejn se ġgħib l-ilma ħaj jekk anqas biex timla ma għandek u l-bir huwa fond?”<sup>15</sup> Għal dan il-kliem, Ġesù jwegħibha: “Kull min jixrob minn dan l-ilma jerga' jagħtih l-għatx; imma min jixrob mill-ilma li nagħtih jien qatt iżjed ma jkun bil-għatx. L-ilma li nagħtih jien isir fih għajn tal-ilma li jwassal sal-ħajja ta' dejjem.”<sup>16</sup>

Minkejja li Ġesù jwiegħed “ilma ħaj” lil din il-mara, hawnhekk huwa jibqa' ma jispegax it-tifsira ta' din l-espressjoni. Huwa

l-Evangelista li jagħmel dan f'kumment li jinkludi aktar tard fil-Kapitlu 7, fejn naqraw: “Fl-aħħar jum tal-festa, il-jum l-aktar solenni, Ġesù qam jgħid b'lehen għoli: 'Min jieħdu l-għatx, jiġi għandi u jixrob. Kif tgħid l-Iskrittura, min jemmen fija, minnu joħorġu xmajjar ta' ilma ħaj.' Dan qalu għall-Ispirtu li kellhom jirċievu dawk li jemmu fih, għax l-Ispirtu kien għad ma ngħatalhomx, billi Ġesù kien għadu ma ġiex igglorifikat.”<sup>17</sup>

Fid-dawl ta' dan il-kliem, mela, niħmu li r-referenza għall-Ilma Ħaj li Ġesù wiegħed lill-mara Samaritana, hija waħda li tirreferi għall-Ispirtu. Filwaqt li hawnhekk l-evangelista jsolvina l-problema dwar it-tifsira tal-ilma ħaj b'referenza għall-Ispirtu, fl-istess hin huwa johloq diffikultà oħra: x'kien qed ifisser meta qal li l-Ispirtu kellu jingħata meta Ġesù jiġi igglorifikat?

X'ifisser tkun igglorifikat? Għall-Evangelista San Ġwann, Ġesù jiġi igglorifikat fuq is-salib għax dan hu mument li fih Ġesù jirritorna għand il-Missier, fil-glorja li kellu sa minn dejjem.<sup>18</sup>

## Baxxa rasu u radd l-ispirtu

Dan iġibna għall-mistoqsija: kif Ġesù jagħti l-Ispirtu – “l-ilma ħaj” – minn fuq is-salib, jiġifieri fil-waqt meta Ġesù kien igglorifikat? San Ġwann jiddeskrivi l-mewt ta' Ġesù b'dan il-mod straordinarju: “Wara dan, Ġesù, billi issa kien jaf li kollox kien mitmum, biex issehħ l-Iskrittura qal: ‘Għandi l-għatx!’ Kien hemm bieqja mimlija bil-hall; huma xarrbu sponża bil-hall, wahħluha ma' qasba tal-issopu, u ressquhielu lejn ħalqu. Kif Ġesù ha l-hall, qal: ‘Kollox hu mitmum!’ Imbagħad mejjel rasu u radd ruħu.”<sup>19</sup>

L-Evangelista San Ġwann qatt ma jgħidilna b'mod esplicitu li Ġesù miet. Minflok, huwa juża espressjonijiet oħra biex ifisser dan, kif turina l-espressjoni “‘Mejjel rasu u radd l-ispirtu’” (bil-Grieg: *paredoken ho pneuma*). F'kelma oħra, dan l-Evangelista qed iġidilna li Ġesù “spira” jiġifieri ha l-aħħar nifs u allura miet. Imma l-użu ta' din l-espressjoni hawnhekk, tiehu tifsira aktar profonda

hekk kif l-Evangelista juża l-kelma “pneuma” bl-artiklu definittiv” – “l-ispirtu” mal-verb “ta” (bil-Grieg: *paradidomai*).

Dan jurina kif dak li suppost kien ġisem mejjet, fil-fatt kien qed jagħti l-ħajja. Dan kien il-mument fejn Ġesù kien qed jiġi gglorifikat minn fuq is-salib. Dan kien il-mument fejn Ġesù kien qed itemm il-wegħda tiegħu li jagħti l-Ispirtu meta jkun igglorifikat. San Ġwann mela, hawnhekk juża espressjoni ambigwa. Min-naħa jurina li Ġesù miet, min-naħa l-oħra qed jgħidilna li dan kien il-mument meta Ġesù kien qed jagħti “l-Ispirtu.”<sup>20</sup>

## Nefah fuqhom

Fi Ġw 20:19-23 naqraw kif fl-ewwel jum tal-ġimgħa, id-dixxipli kienu miġburin flimkien bil-bibien magħluqa minħabba l-biza' tal-Lhud. Kristu Rxoxxt jidhrilhom u jgħidilhom: “Il-paċi magħkom”<sup>21</sup> u wara li urilhom il-marki tal-pjagi reġa' qalilhom: “Il-Paċi magħkom.”<sup>22</sup> L-Evangelista mbagħad jinnota s-sentiment ta' ferħ li ħakem lid-dixxipli meta dawn raw lil Ġesù.<sup>23</sup> Fil-vers ta' wara naqraw: “Ġesù tenna jgħidilhom: ‘Is-Sliem għalikom! Kif il-Missier baġhat lili, hekk jien nibgħat lilkom’ Kif qal hekk, nefah fuqhom u qalilhom: ‘Hudu l-Ispirtu s-Santu.’”<sup>24</sup>

Qabel ma Ġesù nefah fuq id-dixxipli l-Ispirtu, huwa fakkarhom fi prinċipju li nsibuh dejjem preżenti f'dan l-Evangelju: Ġesù hu l-mibgħut tal-Missier. Dan il-prinċipju, Ġesù issa kien qed jgħaddih lid-dixxipli fir-relazzjoni tagħhom miegħu: “Kif il-Missier baġhat lili, hekk jien nibgħat lilkom.”<sup>25</sup> Qabel ma jibgħathom għall-missjoni li kienet thejjet għalihom, id-dixxipli kellhom bżonn il-qawwa tal-Ispirtu li jiġi mogħti lilhom b'gejst li Ġesù jagħmel meta naqraw li “nefah fuqhom.”<sup>26</sup>

Hawnhekk jidher li għandna referenza għal dak li naqraw f'Ġen 2:7 fejn il-Mulej Alla nefah in-nifs tal-ħajja fuq il-bniedem. Hekk ukoll f'Ezek 37:9 naqraw dwar il-wied mimli għadam niexef li fuqhom il-Mulej nefah in-nifs tiegħu biex ta l-ħajja lil dan l-għadam bla ħajja.<sup>27</sup> B'dan l-isfond, irridu nippruvaw nifhmu kif in-nifs li Kristu Rxoxxt nefah fuq id-dixxipli, kien qed joħloq minnhom holqien ġdid – it-twelid ġdid li Ġesù kien tkellem fuqu ma' Nikodemu.<sup>28</sup>

Kif rajna mela l-Ispirtu huwa wiehed mit-temi teoloġiċi li l-Evangelista jizviluppa matul in-narrativa tiegħu, mill-bidu sal-aħħar. Huwa jagħmel dan billi juża l-kelma *pneuma* f'rabta' ma' kelmiet oħra li jieħdu tifsira simbolika għall-Ispirtu. Aktar ma niskopru t-tifsir ta' dan il-lingwaġġ simboliku,

aktar inkunu nistgħu napprezzaw il-mod uniku u sabiħ li bih dan l-Evangelista jurina min hu u x'jagħmel fina l-Ispirtu.

## Referenzi

- 1 Dwar il-mod kif l-Evangelju skont San Ġwann jitkellem dwar Ġwanni l-Battista ara, Robert L. Webb, *John the Baptizer and Prophet: A Socio-Historical Study. Journal for the Study of the New Testament: Supplement Series 62* (Sheffield: Sheffield Academic Press 1991).
- 2 Ġw 1:39-32.
- 3 Ġw 1:33.
- 4 Ara F. Hauck, "meno," f'*Theological Dictionary of the New Testament*, ed. Gerhard Kittel (Grand Rapids/MI: Eerdmans, 1967), 4: 574-576.
- 5 Dwar dan il-punt ara Dorothy A. Lee, *Flesh and Glory: Symbolism, Gender and Theology in the Gospel of John* (New York: Crossroad, 2002), 89.
- 6 Ara l-użu ta' dal-verb menein fi Ġw 6:27.56 fejn it-tifsira tiegħu tingħaqad ma' tifsiriet sagramentali: Ġesù li hu fid-dixxipli u d-dixxipli f'Ġesù. Ara wkoll Ġw 15, fejn it-tixbiha tad-Dielja Vera tistrieħ ħafna fuq l-użu ta' dan il-verb f'rabta ma' Ġesù mad-dixxipli u viči-versa. Ara Melvin R. Hillmer, "They Believed in Him: Discipleship in the Johannine Tradition," f'*Patterns of Discipleship in the New Testament*, ed. Richard N. Longenecker (Grand Rapids/MI: Eerdmans, 1996), 84-89.
- 7 Ara Cirillo di Alessandria, *Commento al Vangelo di Giovanni. Collana di Testi Patristici 111* (Roma: Città Nuova, 1994), 1:187-202. Ara wkoll, Robert L. Wilken, *The Interpretation of the Baptism of Jesus in the Later Fathers*, *Studia Patristica 11* (1967): 268-277.
- 8 Ġw 3:3.
- 9 Ġw 3:4.
- 10 Ġw 3:5.
- 11 Ara d-diskussjoni f'*Santi Grasso, Il Vangelo di Giovanni, commento esegetico e teologico* (Roma: Città Nuova, 2008), 151-154.
- 12 Ġw 3: 7-8.
- 13 Dwar dan ara Dorothy A. Lee, *Symbolic Narratives of the Fourth Gospel: The Interplay of Form and Meaning. JSNTSS 95* (Sheffield: Sheffield Academic Press, 1994), 46.
- 14 Ġw 4:10.
- 15 Ġw 4:11. Għall-kuntrast bejn Nikodemu u din il-mara ara Mararet M. Beirne, *Women and Men in the Fourth Gospel: A Genuine Discipleship of Equals. JSNTSS 242* (Sheffield: Sheffield Academic Press, 2003), 67-104.
- 16 Ġw 4:13-14.
- 17 Ġw 7:37-39.
- 18 Dwar it-tifsira tal-passjoni u l-mewt ta' Ġesù bhala l-mument tal-glorifikazzjoni tiegħu skont il-ħsieb ta' San Ġwann ara, William Loader, *Jesus in John's Gospel: Structure and Issues in Johannine Christology* (Grand Rapids/MI: Eerdmans, 2017), 213-281.
- 19 Ġw 19:28-30.
- 20 Dwar din it-tifsira doppja ta' Ġw 19:30 ara P. Létourneau, "Le double don de l'Esprit et la christologie du quatrième évangile," *Science et Esprit* 44 (1992): 281-306; Ignace de la Potterie, "Parole et Esprit dans S. Jean," f'*L'Évangile de Jean: Sources, redaction, théologie*, ed. M. de Jonge, *BETL 44* (Gembloux: Duculot, 1977), 195-201.
- 21 Ġw 20:19.
- 22 Ġw 20:21.
- 23 Ara Ġw 20:20.
- 24 Ġw 20:21-22.
- 25 Ġw 20:21. Dwar dan il-principju f'rabta mad-dixxipulat fl-Evangelju skont San Ġwann ara, Andreas J. Köstenberger, *The Missions of Jesus and the Disciples according to the Fourth Gospel* (Grand Rapids/MI: Eerdmans, 1998), 190-197.
- 26 Ġw 20:22. Xi studjużi jinnegaw Ġw 19:30 bhala l-mument tal-għoti tal-Ispirtu fl-Evangelju skont

San Ġwann, u minflok  
izommu biss Ġw 20:22 bħala  
l-mument veru fejn Ġesù  
ta l-Ispirtu lid-dixxipli.  
Ara d-diskussjoni f' Gary  
M. Burge, *The Anointed  
Community: The Holy Spirit  
in the Johannine Tradition*  
(Grand Rapids: Eerdmans,  
1987), 116-131, 147-149.

27 Ara Rekha M.  
Chennattu, *Johannine  
Discipleship as a Covenant  
Relationship* (Peabody,  
Massachusetts: Hendrickson,  
2006), 161-163, fejn jiġi  
diskuss dan l-isfont tat-  
Testment il-Qadim f'termini  
tal-Patt.

28 Ara Ġw 3:5.